

RÁ MUDI RA XUUA

RA MUDI CARTA NÚ'Á BI 'YOFO RA APOSTOL NSANJUA

Ya noya dega te

1 ¹ Ma ga xi'ahú de ma zi Hmuhú ra Jesucristo nú'á to'o go guese rá Noya Ajuá ne ri unga ra 'ra'yo te. Nú'á ya mi 'bui desde rá mudi, y go guet'á dá hanthe ne dá ødehe nú'á te bi ma, dá nhyandahmihe con gue'á ne dá thanihe'á.

² Nú'á mbi 'buhui Ajuá ra Dada, nepú bá e bi nja'lua ja ra ximhai ne bi za to bi hyandi. Y go guecsehe dá hanthe, ne nubyá dí damajuanihe de gue'á nú'á to'o nzantho ja rá te.

³ Nú'á dá hanthe, ne nú'á dá øtuahe rá noya, go gue'á dí xi'ahé, pa nu'ahú nehe gui padihé'á ngu nuje dá pahé'á, ne pa njabú ga 'buhú mahyegui co 'nada ra mfeni co Ajuá ma Dadahú ne ra zi Hmu Jesucristo rá T'ú.

⁴ Hangue dí op'a'ihú nuya noyaya pa xi ga johyahú mahyegui.

Ajuá go gue'á ra ñot'i

⁵ Nuje dí xi'ahé nú'á bi xicje ma Zidadahú ra Jesucristo, gue Ajuá xá nt'axi nja ngu 'nara hyats'i ri yot'i, ne habú 'bui'á otho ra 'bexuui.

⁶ 'Bú dí eñhú gue dí 'nada ra mfenihú co Ajuá, pe 'bú dí 'yohú ja ra 'bexuui ne dí øthú ya ts'oqui, nu'bú 'nadyá c'uambahú ngue'á hindí øthú nú'á xá hño.

⁷ Pe 'bú dí 'yohú ja ra hyats'i ngu nja'á 'bui ja ra hyats'i, nu'bú dí pe'tshú 'nada ra mfeni, y co rá ji ma zi Hmuhú ra Jesucristo rá T'ú Ajuá xágaguihú gatho ma ts'oquihú.

⁸ 'Bú dí eñhú gue hindyá 'yøt'ats'oquihú, dí nhyat'asehú ne hinxa yut'a ja ma mfenihú nú'á

majuani.

⁹ 'Bú ga daphú ma ts'oquihú Ajuá, nu'á da pungaguihú, ne da xágaguihú gatho ma ts'oquihú, ngue'á nu'á øt'e gatho nú'á xá hño ne øt'e gatho nú'á ma.

¹⁰ 'Bú dí eñhú gue hinstá øthú ya ts'oqui, nu'bú ja ra uenda dí ec'uambahú Ajuá, y rá noya'á hinxa yut'a ja ma mfenihú.

Ma zi Hmuhú ra Jesucristo go gue'á ñangaguihú

2 ¹ Ma zi bātsi'ihú, dí op'a'ihú nuya ya noya pa hingui 'yøthú ni 'nara ts'oqui. Pe 'bú 'na de guecju ga øthú 'nara ts'oqui, ma zi Hmuhú ra Jesucristo da ñangaguihú ja rá thandi Ajuá ra Dada, ngue'á nu'á hinte ma ts'oqui tu.

² Nu'á bi unse rá te ngu 'nara hñā'ti pa bi gutca ma ts'oquihú; y hingue hønseguihú, nehe gatho ya ja'i de ra ximhai bi gu'tua yá ts'oqui.

³ 'Bú dí øtehú nú'á ri manda Ajuá, nu'bú há, majuani stá pahú'á.

⁴ Nu'á tó'o ena gue padi Ajuá, pe hønse mantho, ne hingui øt'e nú'á ri manda Ajuá, nu'bú nú'á go gue'á 'nara c'uamba, ne hingui padi nú'á majuani.

⁵ Pe 'bú nú'á dí øtehú nú'á manga Ajuá, nu'bú xi majuani dí madihé'á, ne njabú dí padihú gue dí 'buhú xá hño con gue'á.

⁶ 'Bú dí eñhú gue dí 'buhú co ra Zidada Jesucristo, nu'bú rí 'ñepcahú ga tembahú rá 'mú.

Ra 'ra'yo hmanda

⁷ Ma zi cu'ihú, nura hmanda dí op'a'ihú hinga 'nara 'ra'yo hmanda. Gue'á 'nara ndaxjua hmanda nú'á xcá padihú desde ra mudi gá

camfrihũ, gue gui mādihũ 'na ngu ma'na.

⁸ Go guet'atho rá hmāda Ajuā dí yopa xi'ahũ, pe nubyá gue'ā ngu 'nara 'ra'yo hmāda, ngue'ā rá hmāte ra Zidada Jesu himi fādi ma'met'o, ne nixi ri hmātehũ himi fādi. Nubyá dí pādi gue guí mādihũ 'na ngu ma'na ngu bi maçaguihũ ra Zidada Jesu, ngue'ā nu'á ya 'yo rí yot'a ri mfenihũ ne ya hinguí 'buhũ ja ra 'bexuui.

⁹ Nu'ā tó'o ena gue 'bui ja ra ñot'i pe ũtsa rá cu, gue'ā 'buta ja ra 'bexuui.

¹⁰ Nu'ā tó'o mađi rá cu 'bui ja rá ñot'i Ajuā, ne ni 'nara t'òt'e hinda zũ rá ts'edi pa da 'ueque de rá 'ñu Ajuā.

¹¹ Pe nu'ā tó'o ũtsa rá cu, gue'ā 'bui ja ra 'bexuui. Nú'á 'yo ja ra 'bexuui ne hinguí pādi habũ 'yo ngue'ā ra 'bexuui xa pu'tua rá mfeni.

¹² Nu'ahũ batsihũ, dí op'a'ihũ pa ga ben'a'ihũ gue Ajuā ya xa pun'ahũ ri ts'oquihũ. Xa pun'ahũ ri ts'oquihũ ngue'ā xcá camfrihũ ra Zidada Jesucristo.

¹³ Nu'ahũ dadahũ, dí op'a'ihũ nguetho xcá pādihũ nú'á 'bui nzantho. Nu'ahũ batsa'ñòhòhũ, dí op'a'ihũ nguetho xcá ntātehũ de ra ts'ondāhi.

Nu'ahũ batsihũ, dí op'a'ihũ nguetho xcá pādihũ ra Dada.

¹⁴ Nu'ahũ dadahũ, dí op'a'ihũ nguetho ya xcá pādihũ nú'á 'bui nzantho. Nu'ahũ batsa'ñòhòhũ, dí op'a'ihũ nguetho ja ri ts'edihũ ne guí pādihũ xá hño rá noya Ajuā, ne xcá ntātehũ de ra ts'ondāhi.

¹⁵ Oxqui mađihũ ya t'òt'e nú'ũ ja ja ra ximhai, nixi guí ne guí 'yòthũ ngu nú'á òt'a ya ts'ojā'i. Ngue'ā nu'ā tó'o ri mađi nú'á ja ja ra ximhai, nu'á hinguí mađi Ajuā ra Dada.

¹⁶ Oxqui mađihũ ya t'òt'e de ra ximhai, ngue'ā gatho nú'á ja ja ra ximhai, ngu gatho ya ts'onc'at'i nú'á benga ya jā'i ne nú'á handi, ne ra nt'ets'i, gatho'ũ go gue'ũ yá hmāda

ra ts'oximhai, hingo gue'ā rá hmāda Ajuā.

¹⁷ Ra ximhai ma da uadi da thogui, nehe yá ts'onc'at'i ya meximhai. Pe nu'ā tó'o òt'ua bi rá paha Ajuā gue'ā ma da 'mũ pa nzantho.

Nú'ā majuañi ne nú'ā go ra nc'uamba

¹⁸ Ma zi bats'i'ihũ, ya xa zòhò ra ora de yá ngats'i ya pa. Y ngu nú'ā xa si'ahũ gue ma da 'ñehe 'na to'o ma da ncontraui ra Zidada Jesucristo, hangue nubyá dí hanthũ gue ya 'bui ndunthi de gue'ũ. Hangue por gue'ā dí pāhũ gue ya xa zòhò ra ora de yá ngats'i ya pa.

¹⁹ Nú'á go gue'ũ xa 'uegue de guecju ngue'ā himbi gamfri xi majuañi ngu stá camfrihũ. 'Bũ nú'ũ xqui gamfrihũ xi majuañi nguju, nu'bé hinxa 'uehma'ũ de guecju. Nú'á bi 'uegue, y por gue'ā stá pāhũ gue majuañi hingyá gamfri ngu núju dyá gamfrihũ.

²⁰ Pe nu'ahũ xa t'a'ahũ rá Maça Ndāhi Ajuā ngu xa t'acje nehe, hangue guí pāhũ gatho nú'á majuañi. ²¹ Dí op'a'ihũ, hingue dí ena gue hinguí pādihũ nú'á majuañi. Xi majuañi guí pādihũ xá hño. Ne guí pādihũ gue ni 'nara nc'uamba hinguí mǎnga majuañi.

²² ¿To'o ra c'uamba? ¿Ha gue hingue nú'á to'o mǎ gue ma zi Hmuhũ ra Jesu hingo ra Cristo nú'á bá pehna Ajuā? Nu'ā tó'o ri ncontraui ra zi Hmu Jesucristo go gue'ā mǎ gue Ajuā hingo rá Dada ra zi Hmu Jesucristo, ne mǎ gue nu'á hingo rá T'ũ Ajuā.

²³ Nu'ā tó'o mǎ gue ma zi Hmuhũ ra Jesu hingo rá T'ũ Ajuā, nu'á nehe hinguí camfri nú'á bi mǎnga ra zi Hmu Jesu de rá Dada. Ha nu'ā tó'o damajuñi gue ra zi Hmu Jesu go rá T'ũ Ajuā, nu'á hǎ, go gue'ā xa bañuabi rá Dada.

²⁴ Hangue nu'ahũ dá 'yoda ri mfenihũ xá hño de nú'á xcá pādihũ

desde rá mudi. 'Bú da 'yoda ri mfenihu xá hño, nu'bú ma gui 'buhú xá hño co ra T'ú ne co ra Dada.

25 Y ma zi Hmuhú ra Jesucristo go gue'a xa ñatcaguihu da 'racjú ra te pa nzantho.

26 Dí op'a'ihu ngue'a dí ne ga xi'ahu te øt'e nú'u to'o ne da hya'a'ihu.

27 Pe nu'ahu xcá hanihu ra Maça Ndahi nú'a xa 'ra'ahu ra Zidada Jesucristo, ne nu'á 'bui con gue'ahu, y hingue mahyoni ma'na to da 'ñu't'a'ihu nú'a majuañi, ngue'a nura Maça Ndahi go gue'a u't'a'ihu. Go gue'a mangan majuañi, hingui manga ra ne'uamba. Hangué 'buhú xá hño co ma Zidadahu ngu nú'a u't'a'ihu ra Maça Ndahi.

28 Hangué nubyá ma zi cu'ihu, 'buhú xá hño co ma Zidadahu pa nu stí 'ñehe xi da 'ñesca ma nsuhú dí gathohú ne hinga 'be ma tsahu.

29 Dí pahú gue nu'á øt'e nú'a xá hño, hangué nehe dí pahú gue gatho nú'u to'o yá meti'a øt'e xá hño nehe.

Núju dyá gamfrihu yá batsiguihu Ajuá

3 1 Benihu gue Ajuá xa madiguihu ndunthi, ne xa hñubgaguihu yá batsiguihu'a. Y majuañi go guecjú yá batsiguihu'a. Y nu'u tó'o hinxa gamfri Ajuá, hingui camfri'u gue yá batsiguihu Ajuá ngue'a nu'á hinxa badi Ajuá ma Dadahu.

2 Ma zi hmadi cu'ihu, nubyá ya yá batsiguihu Ajuá. Høñse nu'a hinxa sicaguihu, nú'a tengu ma ga 'buhú 'mefa. Pe nu'a dí padihu gue nu stí 'ñehe ma zi Hmuhú ra Jesucristo ma ga 'buhú ngu rá 'múi'a, ngue'a ma ga handuabihu rá 'múi.

3 Hangué núju dí tømhu gue ma ga 'buhú ngu rá 'múi ma zi Hmuhú ra Jesucristo, ma ga øthu ra ts'edi pa ga 'buhú xá nt'axi ngu ra zi Hmu Jesu 'bui xá nt'axi.

4 'Bú dí øthu ya ts'oqui, ya hindí

øt'ua hu rá hmanda Ajuá, ngue'a nu'a tó'o øt'a ya ts'oqui, hingui øt'ua yá hmanda Ajuá.

5 Guí padihu gue ma Zidadahu ra Jesu bá e bi nja'iuá ja ra ximhai pa bi putca gatho ma ts'oquihu. Nu'á hinte ma ts'oqui tu.

6 Nu'a tó'o 'bui xá hño co ma Zidadahu ra Jesucristo, hingui øt'a ya ts'oqui. Ha nu'a tó'o xi øt'a ya ts'oqui hinxa badi to'o gue'a ra Zidada Jesucristo nixi hinxa gamfri'a.

7 Ma zi batsi'ihu, oxqui hophú to'o da hya'ahu. Ngue'a nu'a tó'o øt'e xá hño go gue'a xá nt'axi rá coraso ngu rá nt'axi ma zi Hmuhú ra Jesucristo.

8 Nu'a tó'o xi øt'a ya ts'oqui, ya go rá meti ra ts'ondahi. Ngue'a ra ts'ondahi go gue'a bi futa ra ts'oqui desde maya'bú, ne ri siguitho øt'e. Hangué ringue'a bá e rá T'ú Ajuá bi nja'iuá pa bi huatua yá 'befi ra ts'ondahi.

9 Nu'a tó'o xa yopa 'múi ma'ra'yo ya hingui øt'a ya ts'oqui ngue'a nurá 'múi'a ya ngu rá 'múi Ajuá, ne ya hingui tsa da sigui da 'yøt'a ya ts'oqui ngue'a ya xa yopa 'múi de Ajuá.

10 Hangué njaua da za ga padihu ndañ'u yá batsi Ajuá ne ndañ'u yá batsi ra ts'ondahi, ngue'a nu'a tó'o xi hingui øt'e xá hño ne nixi hingui madi yá cu, nú'á hingo rá batsi Ajuá.

Ga mádi hu 'na ngu ma'na

11 Nguetho guehna rá hmanda Ajuá stá ødehu desde rá mudi nu ndá camfrihu, gue ga mádi hu 'na ngu ma'na.

12 Hinga øthu ngu bi 'yøt'a ra Caí nú'a mrá batsi ra ts'ondahi. Nu'á bi hyo rá cu. ¿Y pa te bi hyo'a? Ngue'a nurá cu mi øt'a xá hño, ha nura Caí mi øt'a nú'a xá nts'o.

13 Ma zi cu'ihu, oxqui 'yøhu 'bú ya meximhai da utsa'ihu.

14 Nujú stá yopa 'buhú ne ya hindí njahu ngu ma'met'o stí 'medihu. Ne dí

padihũ gue ya stá yopa 'bũhũ ngue'a dí mǎdihũ ma cuhũ. Ngue'a nu'a tó'o hingui mǎ rá cu, nu'á xa 'meditho.

15 Nu'a tó'o ʉtsa rá cu, ja ra uenda bi hyo, ne dí pǎhũ gue 'nara hyote hinxa yopa 'muitho ne hingui pe'tsta ra te pa nzǎntho.

16 Ra Zidada Jesucristo bi 'ñutcahũ nda'a ra hmǎte majuañi ngue'a nu'á bi du por guecjũ. Nehe nujú dí 'ñepi ga tuhũ po rá ngue ma cuhũ.

17 Nu'a tó'o tsǎpabi ne hingui faxa rá cu nú'a 'bepabi, nu'á otho rá hmǎte ne nixi hingui mǎdi Ajuǎ.

18 Ma zi cu'ihũ, hingui ho ga mǎdihũ hõnse dega netho. Nujú mahyoni ga mǎdihũ con gatho ma mfenihũ ne ga mfaxhũ.

Hinga ntsuhũ ga jonihũ ja Ajuǎ pa ga aphũ te ga aphũ

19 Ne 'bũ majuañi ja ma hmǎtehũ, njabũ ga pǎhũ gue majuañi drí denihũ nú'a majuañi, y ga pǎhũ nehe gue dí 'bũhũ xá hño ja rá thandi Ajuǎ.

20 Pe 'bũ ga tu ma mũihũ gue hindí 'bũhũ xá hño ja rá thandi Ajuǎ, nu'bú Ajuǎ da hñubga ma mũihũ ngue'a nu'á pǎdi gatho, ne pǎtca ma mfenihũ.

21 Ma zi hmǎdi cu'ihũ, 'bũ dí beñhũ ja ma corasohũ gue dí 'bũhũ xá hño ja rá thandi Ajuǎ, nu'bú hinga ma ga ntsuhũ ga jonihũ ja gue'a ne ga aphũ te ga aphũ.

22 Ne nu'araza ma t'adi ga aphũ'a, nu'á da 'racjũ nguetho dí øthũ nú'a di manda'a, ne dí øthũ ya t'øt'e ngu di ho'a.

23 Ne nu'á bi manda ga camfribihũ ra zi Hmu Jesucristo rá T'ũ, ne ga mǎdihũ 'na ngu ma'na ngu xqui manda nehe ma zi Hmuhũ ra Jesucristo.

24 Y nu'a tó'o ø'tuabi yá hmanda Ajuǎ, nu'á 'bũi xá hño co Ajuǎ, ne Ajuǎ 'bũi con gue'a. Ajuǎ bi 'racjũ ra Mǎca

Ndǎhi nú'a utcaguihũ gue Ajuǎ 'bũi con guecjũ.

Rá Mǎca Ndǎhi Ajuǎ ne ra ndǎhi nú'a rá ncontra ma zi Hmuhũ ra Jesucristo

4 ¹ Ma zi hmǎdi cu'ihũ, oxqui camfrihũ gatho nú'a da si'ahũ.

Padihũ xá hño ua go gue'a xi majuañi xa mǎ Ajuǎ, pa go gue'a gui camfrihũ. Ngue'a ndunthi ya hyate bǎdi 'yo ja ra ximhai, nu'ú 'yobũ mǎ gue ñǎ co rá ts'edi ra Mǎca Ndǎhi, pe nuya noya mǎñ'ũ hingo mahyegui ngu nú'a mǎ Ajuǎ.

² Ma ga xi'ahũ hanja da za gui padihũ nú'a to'o ñǎ co rá ts'edi ra Mǎca Ndǎhi. Nuto mǎ gue ma zi Hmuhũ ra Jesucristo rá T'ũ Ajuǎ bi 'ñe bi nja'i, nú'ú go gue'ũ hǎmpa rá ts'edi ra Mǎca Ndǎhi.

³ Pe nu to'o mǎ gue ma zi Hmuhũ ra Jesucristo hingo rá T'ũ Ajuǎ bi 'ñe bi nja'iuja ja ra ximhai, nú'ú hingui hǎmpa rá ts'edi ra Mǎca Ndǎhi. Nú'ú hǎmpa rá ts'edi nú'a to'o ma da 'ñehe da ncontraui ra zi Hmu Jesucristo. Ya xcá 'yõdehũ ma da 'ñehe ja ra ximhai nú'a ra ncontra'a, y ya 'yo rí mpefi nú'ũ to'o hǎmpa rá ts'edi'a.

⁴ Ma zi cu'ihũ, yá bǎtsiguihũ Ajuǎ, ne ya stá ntǎtehũ de ya hyate ja'i, ngue'a Ajuǎ to'o 'bũi con guecjũ ma'na ja rá ts'edi'a que nurá ncontra'a to'o di manda ya ts'o'mũi ja'i ja ra ximhai.

⁵ Nuya hyate ja'i pepabi nú'a to'o di manda ya ts'o'mũi ja'i ja ra ximhai, hangue mǎ de nú'a ja ja ra ximhai, ne ya ts'o'mũi ja'i de ra ximhai øde nú'a te mǎñ'ũ.

⁶ Pe nujú yá bǎtsiguihũ Ajuǎ, y gatho nú'ũ to'o pǎdi'a, nu'ú øtcaguihũ nú'a dí mǎñhũ. Ha nu'ũ tó'o hingyá bǎtsi Ajuǎ, hingui ne da 'yøtcaguihũ. Hangue ringue'a tsa ga pǎhũ to'o mǎnga nú'a majuañi, ne to'o mǎnga nú'a hinga majuañi.

Ajuá xi ra mate

7 Ma zi hm̄di cu'ih̄u, ga m̄dih̄u 'na ngu ma'na, ngue'a Ajuá ri maçaguih̄u. Nu'a tó'o m̄di rá miqu'eiu, go gue'a ya rá batsi Ajuá, ne nu'á padi xá h̄no Ajuá.

8 Nu'a tó'o ʉtsa rá miqu'eiu, nu'á hingui padi Ajuá, ngue'a rá 'm̄i Ajuá xi ra mate nzantho.

9 Ajuá bi 'ñutçaguih̄u gue xi majuani nu'á m̄diguih̄u ngue'a bá pehna rá 'ra T'ç ja ra ximhai pa da 'racj̄u ra 'ra'yo te.

10 Ma ga xi'ah̄u nda'a ra hm̄te majuani: Nuj̄u hinstí m̄dih̄u Ajuá, pe nu'á xi m̄diguih̄u, hangue bá pençah̄u rá T'ç nú'a bi unga rá te pa bi gutca ma ts'oquih̄u.

11 Ma zi hm̄di cu'ih̄u, Ajuá xi bi m̄diguih̄u asta hab̄u bi za. Hangue nuj̄ú dí 'ñepçaguih̄u ga m̄dih̄u 'na ngu ma'na.

12 Ni 'nara ja'i hinhya'm̄u xa hyanda Ajuá. Pe 'b̄u ga m̄dih̄u 'na ngu ma'na, nu'b̄ú h̄a, Ajuá 'b̄ui con gueçj̄u, y njab̄u ma'na ga pah̄u tengu rá hm̄te'a.

13 Nuj̄u dí pah̄u gue dí 'b̄uh̄u co Ajuá ne Ajuá 'b̄ui con gueçj̄u nguetho nu'á xa 'racj̄u rá Maça Nd̄ahi.

14 Nuje stá hanthe rá T'ç Ajuá bá pehna Ajuá ra Dada pa da p̄oh̄o ya meximhai, ne dí damajuanihe njab̄u.

15 'B̄u 'na to'o da damajuani gue ma zi Hmuh̄u ra Jesu go gue'a rá T'ç Ajuá, Ajuá 'b̄ui con gue'a ne nu'á 'b̄ui co Ajuá.

16 Ya dí pah̄u gue ri maçj̄u Ajuá, ne gue'a dí camfrih̄u ngue'a nu'á 'b̄ui con gueçj̄u. Nurá 'm̄i Ajuá xi ra mate nzantho, y nu'a tó'o m̄di rá miqu'eiu, go gue'a 'b̄ui co Ajuá ne Ajuá 'b̄ui con gue'a.

17 Dí m̄dih̄u Ajuá ne dí m̄dih̄u ma miqu'eih̄u, hangue hinga ntsuh̄u nú'a ra pa'a de ra ns̄uca uenda, ngue'a numa 'm̄ih̄uua ja ra ximhai gue'a ngu rá 'm̄i ma zi Hmuh̄u ra Jesu.

18 'B̄u dí m̄dih̄u Ajuá con gatho ma m̄ih̄u, hinga ntsuh̄u nú'a da 'ȳotçah̄u'a. Ngue'a nura ntsu go gue'a rá 'ñoui ra castigo, y nu'a tó'o tsu ra ns̄uca uenda, tsu ngue'a hinxa m̄di Ajuá.

19 Ajuá go rá m̄di bi m̄diguih̄u, hangue nuj̄ú go dí m̄dih̄u'bya'a.

20 Nu'a tó'o ena gue ri m̄di Ajuá, pe nu'á ʉtsa rá cu, nu'á go 'nara c'uamba. Ngue'a 'b̄u 'na ʉtsa rá cu nú'a xa nhyandahmiui, nu'b̄ú çhanja da za da m̄di Ajuá nú'a hinxa hyandi?

21 Nuna go guehna ra hm̄anda xa xicj̄u Ajuá ga øth̄u: Nu'a tó'o m̄di Ajuá, mahyoni nehe da m̄di rá cu.

Stá nt̄ateh̄u de ya ts'ot'øt'e de ra ximhai

5 1 Nu'a tó'o camfri gue ma zi Hmuh̄u ra Jesu go gue'a ra Cristo nú'a bá pehna Ajuá, nú'a go gue'a rá batsi Ajuá. Y nu'a tó'o ri m̄di Ajuá ra Dada, go gue'a da m̄di nú'u to'o yá batsi Ajuá nehe.

2 'B̄u majuani dí m̄dih̄u Ajuá, ne 'b̄u dí ø'tuah̄u yá hm̄anda'a, nu'b̄ú dí padih̄u gue dí ma'tuah̄u yá batsi Ajuá.

3 Ngue'a 'b̄u dí ø'tuah̄u yá hm̄anda Ajuá, nu'b̄ú xi majuani dí m̄dih̄u'a, ne nuyá hm̄anda Ajuá hingui hei ga øt'eh̄u.

4 Ngue'a nu'a tó'o rá batsi Ajuá xa ðapa gatho ya ts'ot'øt'e de ra ximhai. Nuj̄ú stá nt̄ateh̄u de ya ts'ot'øt'e de ra ximhai ngue'a dí camfrih̄u Ajuá.

5 çTo'o xa ðapa ya ts'ot'øt'e de ra ximhai? Nu'a tó'o camfri gue ma zi Hmuh̄u ra Jesu go gue'a rá T'ç Ajuá, go gue'a xa ðapa ya ts'ot'øt'e de ra ximhai.

Nú'u to'o damajuani de rá T'ç Ajuá

6 Ra Zidada Jesucristo bá eheua ja ra ximhai, bi nxistehe ne bi na'ma rá ji bi du. Hingue h̄onse bi nxistehe, pe nehe bi du'a. Ha nura Maça Nd̄ahi xicj̄u de gue'a ne nu'á m̄anga majuani.

7 Nuni mahets'i 'bui hñu nú'u to'o 'nat'a mā gue ma zi Hmuhū ra Jesucristo go rá T'ū Ajuā. 'Na go ra Dada, ma'na go gue'a nú'a to'o xa thu'mbabi gue go gue'a ra Noya, ha nu ma'na go rá Māca Ndāhi Ajuā. Gatho'u 'nat'a mā.

8 Nehe nuua ja ra ximhai rá Māca Ndāhi Ajuā utcaguihū gue ma zi Hmuhū ra Jesucristo go gue'a rá T'ū Ajuā. Y nu mi nxistehe'a, Ajuā bi mā gue go rá T'ū'a. Ne dí mañhū gue go gue'a rá T'ū Ajuā, ngue'a bi na'ma rá ji ne bi du po rá nguəcū. Gatho dí mañhū mahyēgui gue ma zi Hmuhū ra Jesucristo go gue'a rá T'ū Ajuā.

9 'Bū ga camfrihū nú'a damajuāni ya jā'i, ma'na mathoni ndunthi ga camfrihū nú'a mānga Ajuā ra Dada, ngue'a nú'a go guesē'a mā gue ma zi Hmuhū ra Jesu go gue'a rá T'ū'a.

10 Nuto camfribi rá T'ū Ajuā, nu'á ya xa badi ja rá coraso nú'a majuāni. Pe nu'a tó'o hingui camfri Ajuā, ja ra uenda ec'uamba'a, ngue'a hinxa gamfri nú'a bi mañ'a de rá T'ū.

11 Ne nuna guehna nú'a xa xicaguihū Ajuā, gue bi 'racjū 'nara 'ra'yo te nú'a da nja pa nzāntho. Dí pe'tshū nura 'ra'yo te'a ngue'a rá T'ū Ajuā 'bui ja ma corasohū.

12 Nu'a tó'o 'bui co rá T'ū Ajuā, pe'tsa ra 'ra'yo te; pe nu'a tó'o hingui 'bui co rá T'ū Ajuā, hingui pe'tsa ra 'ra'yo te.

Ya ngaxa noya dega ts'ofó

13 Dí op'a'ihū pa da za gui pādihū gue guí pe'tshū ra te pa nzāntho nguetho guí camfrihū gue ma zi Hmuhū

ra Jesucristo go gue'a rá T'ū Ajuā.

14 Y nújū dyá gamfrihū da za ga aphū Ajuā nú'a ga ne ga aphū, y nu'bu gue'a rá paha'a, nu'bú da 'yøde ma nt'adihū.

15 Y 'bū øde ma nt'adihū, nu'bú da 'racaguihū nú'a dí aphū.

16 'Bū gui pāhū gue 'nara cu xa 'yøt'a 'nara ts'oqui, ne 'bū nú'a ra ts'oqui'a hinda japi da 'medi pa nzāntho, da za gui 'yapabihū Ajuā por gue'a, y Ajuā da japi da ñobri. Ja 'nara ts'oqui nú'a japi da 'medi pa nzāntho nú'a to'o øt'e'a. Nú'á hindí xi'ahū gue gui 'yaphū Ajuā por gue'a.

17 Cada ra 'mi'qui 'nara jā'i øt'e nú'a hingo rá paha Ajuā, nu'á øt'a 'nara ts'oqui. Pe hinga gatho ya ts'oqui japi da 'medi pa nzāntho nú'a to'o øt'e.

18 Dí pādihū gue nu'a tó'o rá bātsi Ajuā, hingui sigui øt'a ya ts'oqui, ngue'a rá T'ū Ajuā su'a pa hinte da za da 'yø'tuabi ra ts'ondāhi.

19 Ne dí pādihū gue nujū yá metiguihū Ajuā, ha nuya ts'oja'i ja ra ximhai o ja rá 'ye ra ts'ondāhi.

20 Ne dí pādihū gue rá T'ū Ajuā xa 'ñehea ja ra ximhai. Y nu'á bi 'ñutcaguihū pa ga pādihū to'o gue'a Ajuā majuāni. Dí 'būhū co Ajuā nú'a majuāni ngue'a dí 'būhū co ma zi Hmuhū ra Jesucristo nurá T'ū'a. Nú'á gue'a Ajuā majuāni ne 'racaguihū ra te pa nzāntho.

21 Ma zi bātsi'ihū, oxqui ma gui camfrihū ni 'nara c'oi nú'u t'embi gue go gue'u Ajuā, nixi gui xøcambenihū'u. Høñse Ajuā bí 'bui mahets'i go gue'a gui xøcambenihū. Njabū gue'a.